



အချက်အလက်စာတမ်း

တစ်နိုင်ငံလုံး မဲဆန္ဒရှင်စာရင်း ကြေညာခြင်း

၂၄ ရက် သြဂုတ်လ - ၆ ရက် စက်တင်ဘာလ ၂၀၁၅ ခုနှစ်  
(လျာထားချက် ကာလ)

**တစ်နိုင်ငံလုံး မဲဆန္ဒရှင် စာရင်းကြေညာခြင်း ဆိုသည်မှာ အဘယ်နည်း။**

အများယုံကြည်လက်ခံသော၊ အားလုံးပါဝင်သော၊ ပွင့်လင်းမြင် သာသော ရွေးကောက်ပွဲများကျင်းပရာတွင် အရေးပါသော အဓိကအချက်မှာ မဲပေးပိုင်ခွင့်ရှိသူ မဲဆန္ဒရှင်အားလုံးသည် ရွေးကောက်ပွဲတစ်ခုစီအတွက် မဲတစ်မဲစီ ပေးခွင့်ရှိရေးပင်ဖြစ်သည်။ ထိုသို့ဆောင်ရွက်နိုင်ရန် အားလုံးပါဝင်သော၊ တိကျမှန်ကန်သော မဲစာရင်းကို ပြုစုရန် မရှိမဖြစ်လိုအပ်ပါသည်။ ပြည်ထောင်စုရွေးကောက်ပွဲကော်မရှင်သည် ၂၀၁၄ခုနှစ်၊ ဒီဇင်ဘာလမှစ၍ အဓိကကျသော အောက်ဖော်ပြပါ လုပ်ငန်းများကို အကောင်အထည်ဖော်ရန် တာဝန်ယူဆောင်ရွက်ခဲ့ပါသည်။

ဒီဇင်ဘာ ၂၀၁၄ - ၃၀ ရက် ဇူလိုင် ၂၀၁၅	အထွေထွေအုပ်ချုပ်ရေးမှူးရုံးမှ အိမ်ထောင်စုစာရင်းများ နှင့် လူဦးရေစာရင်းများမှ ရရှိသော မဲပေးပိုင်ခွင့်ရှိသူများ၏ အချက်အလက်များကို မြို့နယ်ကော်မရှင်အဖွဲ့ခွဲတွင်ရှိသော ကွန်ပျူတာအချက်အလက်စုစည်းမှု စာရင်းတွင် ထည့်သွင်းခြင်း
ဇန်နဝါရီ ၂၀၁၅ - ဇူလိုင်လလယ် ၂၀၁၅	<p>ရပ်ကွက်/ကျေးရွာအုပ်စုအဆင့်တွင် အခြေခံ မဲစာရင်းကို ပြသ ကြေညာထားခြင်း</p> <p>ကြေညာထားသော မဲစာရင်းမှန်မမှန်ကို စစ်ဆေးရန် မဲဆန္ဒရှင်များအား တိုက်တွန်းခြင်း၊ အခြေခံမဲစာရင်းကို ဆက်လက်ပြုစုနေချိန်တွင် (ဇူလိုင်လ၊ ၁၃ရက် အခြေအနေအရ) မပြင်ဆင်ရသေးသော အချက်အလက်များကိုသာ ကြေညာထား မည် ဖြစ်သည်။</p> <ul style="list-style-type: none"> <li>• မြို့နယ်ပေါင်း ၁၈၂ မြို့နယ်တွင် စုစုပေါင်း မဲဆန္ဒရှင်ဦးရေ ၁၇.၅သန်း ပြသကြေညာခဲ့ပြီး၊ ၂၀၁၅ ခုနှစ်၊ ဇူလိုင်လ၊ ၁၀ ရက်နေ့အထိ မဲဆန္ဒရှင်ဦးရေ ၁၄.၂သန်း ပြသကြေညာထား ဆဲဖြစ်သည်။</li> <li>• မဲဆန္ဒရှင် ၃,၈၀၀,၀၀၀ဦးမှာ စာရင်းတွင် ၎င်းတို့၏ အမည်ပါရှိမရှိကို စစ်ဆေးပြီး (၁၂%)</li> <li>• ခန့်မှန်းခြေအားဖြင့် လျှောက်လွှာပုံစံ ပေါင်း ၆၈၀,၀၀၀ စောင် နီးပါး လက်ခံရရှိပြီး</li> </ul> <p>ရရှိသော လျှောက်လွှာပုံစံများပေါ်မူတည်ကာ အချက်အလက်များအား ပြင်ဆင်ခြင်း</p>
မေ ၂၀၁၅ - ဇူလိုင် ၂၀၁၅	နှစ်ခါထပ်ထည့်မိခြင်း နှင့် မူမမှန်သော အမှားများကို ပြန်လှန် စစ်ဆေးနိုင်ရန် တစ်နိုင်ငံလုံး မှ မဲစာရင်းများကို နေပြည်တော် ပြည်ထောင်စုရွေးကောက်ပွဲကော်မရှင်ရုံးရှိ ကွန်ပျူတာစာရင်းပေါင်းချုပ်သို့ ထည့်သွင်းခြင်း
၂၄ ရက် ဩဂုတ် ၂၀၁၅ - ၆ရက် စက်တင်ဘာ ၂၀၁၅ (ခန့်မှန်း)	<p>နောက်ဆုံးအပြီးသတ် တစ်နိုင်ငံလုံးမဲဆန္ဒရှင်စာရင်းကို ပြသကြေညာခြင်း</p> <p>ဖြည့်စွက်ချက်/ပြင်ဆင်ချက်/ကန့်ကွက်ချက်များအတွက် လျှောက်လွှာပုံစံများ တင်သွင်းခြင်း</p>
၆ရက် စက်တင်ဘာ ၂၀၁၅ - ၁ ရက် နိုဝင်ဘာ ၂၀၁၅	၂၀၁၅ခုနှစ် အထွေထွေရွေးကောက်ပွဲများအတွက် မဲဆန္ဒရှင်စာရင်း အချက်အလက်များအား အချိန်နှင့်တပြေးညီ ပြင်ဆင်ခြင်း

မဲဆန္ဒရှင်စာရင်း ပြည့်စုံမှန်ကန်ရေးအတွက် မဲဆန္ဒရှင်အားလုံး အရေးပါသော အခန်းကဏ္ဍမှ ပါဝင်ပါသည်။ အကယ်၍ မဲဆန္ဒရှင်တစ်ဦးသည် ပြီးခဲ့သည့်ရွေးကောက်ပွဲများတွင် မဲစာရင်း၌ မိမိ၏အမည် ပါရှိပြီးဖြစ်သည်ဟု ယခင်က အတည်ပြုခဲ့သည့်တိုင် ယခုအထိမှန်ကန်စွာ ပါဝင်နေဆဲဖြစ်ကြောင်း သေချာစေရန် မဲစာရင်းကို ပြန်လည်ကြည့်ရှု စစ်ဆေးသင့်ပါသည်။

**အဘယ်ကြောင့် အခြေခံမဲစာရင်းနှင့် တစ်နိုင်ငံလုံးမဲဆန္ဒရှင်စာရင်းပြသရန် အချိန်ကာလ ကို ထားရှိရသနည်း။**

ယခုကဲ့သို့ အချိန်နှင့်တပြေးညီဖြစ်သော မဲစာရင်းပြုစုခြင်းသည် မြန်မာ့သမိုင်းတွင် ပထမဆုံးဖြစ်ပြီး မြန်မာစာဖြင့်ဖော်ပြထားသော မဲဆန္ဒရှင်ပေါင်း ၃၁.၇ သန်းခန့်၏ အမည်များကို ကွန်ပျူတာစာရင်းသွင်း၍ စာရင်းပေါင်းချုပ်ပြုစုထားရှိကာ မိုဘိုင်းဖုန်းများမှ လည်းကောင်း၊ အင်တာနက်စာမျက်နှာမှလည်းကောင်း ကြည့်ရှုနိုင်မည်ဖြစ်သည်။ ပြည်ထောင်စုရွေးကောက်ပွဲကော်မရှင်က မဲစာရင်းတွင် ထည့်သွင်းသည့်အချက်အလက်များ သည် အချိန်နှင့်တပြေးညီမဖြစ်တော့ဘဲ အမှားအယွင်းများရှိနိုင်ကြောင်း သတိပြုမိခဲ့သည်။ ထို့ကြောင့် မဲစာရင်းကို အတည်ပြုနိုင်ရန် ကာလအပိုင်းအခြားနှစ်ခု သတ်မှတ်ခဲ့ခြင်းဖြစ်သည်။ ပထမကာလမှာ အခြေခံ မဲစာရင်း ကြေညာချိန်ကာလအတွင်းဖြစ်ပြီး ဒုတိယကာလမှာ အထွေထွေရွေးကောက်ပွဲ မစတင်မီ တရားဝင်ကြေညာရန် လိုအပ်သည့် တစ်နိုင်ငံလုံးမဲဆန္ဒရှင်စာရင်း ကြေညာချိန်ကာလအတွင်းဖြစ်သည်။ မဲဆန္ဒရှင်များက မဲစာရင်းတွင် မိမိတို့၏အမည် ပါဝင်ခြင်းရှိမရှိ စေ့စပ်သေချာစွာ စစ်ဆေးနိုင်ရန် နှင့် ပြင်ဆင်လိုသည်များကို ပြင်ဆင်ရန် လုံလောက်သောအချိန်ပေးနိုင်ရန်ရည်ရွယ်၍ ပြည်ထောင်စုရွေးကောက်ပွဲ ကော်မရှင်က တစ်နိုင်ငံလုံးမဲဆန္ဒရှင်စာရင်း ကြေညာခြင်းကို ယခင်က ၇ ရက်သတ် မှတ်ထားရာမှ ၁၄ ရက်သို့ တိုးမြှင့်သတ်မှတ်ခဲ့ပါသည်။

**အဘယ်ကြောင့် သတင်းစာများ၌ မဲစာရင်းတွင် မှားယွင်းမှုများရှိသည်ဟု ဆိုသနည်း?**

အခြေခံ မဲစာရင်းသည် မြန်မာနိုင်ငံ၏ ပြည်နယ်/တိုင်းဒေသကြီးအားလုံးရှိ မဲဆန္ဒရှင်ပေါင်း ၃၁.၇ သန်းခန့်ကို ရည်ရွယ်ကာ ပြသကြေညာထားခြင်းဖြစ်သည်။ အခြေခံ မဲစာရင်းကြေညာချိန်ကာလအတွင်း မီဒီယာများနှင့် နိုင်ငံရေးပါတီများက အခြေခံ မဲစာရင်းတွင်ပါဝင်သော မမှန်ကန်မှုများကို ထောက်ပြခဲ့ကြသည်။ ၎င်းတို့မှာ မှတ်ပုံတင်ကိုင်ဆောင် ထားခြင်းမရှိသော မဲဆန္ဒရှင်များပါဝင်မှု ၊ အများအပြားသော မဲဆန္ဒရှင် များ၏ မွေးနေ့များကို ဇွန်လ ၃၀ ရက်နေ့အဖြစ် စာရင်းသွင်းထားခြင်း၊ ကော်မရှင်ဝန်ထမ်းများ ကောင်းစွာလေ့ကျင့်ထားမှုမရှိခြင်း နှင့် မဲစာရင်းလွယ်ကူစွာ ကြည့်ရှုနိုင်မှုမရှိခြင်း တို့ဖြစ်သည်။ အခြေခံ မဲစာရင်းတွင်ပါဝင်သော အချက် အလက်များမှာ သက်ဆိုင်ရာ အထွေထွေအုပ်ချုပ်ရေးဦးစီးဌာနနှင့် လူဝင်မှုကြီးကြပ်ရေးနှင့် ပြည်သူ့အင်အားဝန်ကြီးဌာန တို့မှရရှိသော တစ်ခါ တစ်ရံ အချိန်နှင့်တပြေးညီမဖြစ်တော့သည့် အိမ်ထောင်စုစာရင်းများ၊ မှတ်တမ်းစာအုပ်များပေါ်တွင် အခြေခံထားခြင်းဖြစ်သည်။ အခြေခံ မဲစာရင်းနှင့် တစ်နိုင်ငံလုံး မဲစာရင်း ကြေညာချိန် ကာလထားခြင်း၏ အဓိက ရည်ရွယ်ချက်မှာ အဆိုပါ မမှန်ကန်မှုများကို ဖော်ထုတ်ရန်နှင့် ပြင်ဆင်ရန် ပင်ဖြစ်သည်။ သို့ဖြစ်ရာ မဲဆန္ဒရှင်များအားလုံးက မဲစာရင်းတွင် မိမိတို့၏ အမည် ပါ ဝင်ခြင်းရှိမရှိကို စစ်ဆေးရန် အရေးကြီးပါသည်။ ဗဟိုမှ ကွန်ပျူတာဖြင့်စာရင်းချုပ်ထားသော မဲစာရင်းပေါင်းချုပ်ရှိ မဲဆန္ဒရှင်ဆိုင်ရာ အချက်အလက်များကို အချိန်နှင့်တပြေးညီဖြစ်အောင် ပြင်ဆင်ရန် ရရှိလာသော ဖြည့်စွက်ချက်/ပြင်ဆင်ချက်/ ကန့်ကွက်ချက် လျှောက်လွှာ များကို အသုံးပြုမည်ဖြစ်ပါသည်။ အခြေခံ မဲစာရင်း ကြေညာခြင်းမှ ရရှိလာသော သင်ခန်းစာများကိုအသုံးပြုကာ ပြည်ထောင်စုရွေး ကောက်ပွဲကော်မရှင်သည် တစ်နိုင်ငံလုံး မဲဆန္ဒရှင်စာရင်းကို ခန့်မှန်းခြေအားဖြင့် ၂၀၁၅ခုနှစ် ဩဂုတ်လ ၂၄ ရက်မှ စက်တင်ဘာလ ၆ ရက်အထိ ကြေညာနိုင်ရန် လျာထားပြီး တစ်နိုင်ငံလုံး မဲဆန္ဒရှင်စာရင်းကို မှန်ကန်သေချာအောင် ဆောင်ရွက်မည် ဖြစ်ပါသည်။

- မဲစာရင်းမှ မဲဆန္ဒရှင်များ၏အမည်ကို ဖြည့်စွက်ရန်/ ပြင်ဆင်ရန်/ ပယ်ဖျက်ရန် လျှောက်လွှာပုံစံများ အလုံအလောက်ရှိပါသည်။
- မဲစာရင်းတွင် ရိုက်နှိပ်ထားသော စာလုံးအရွယ်အစားသည် ကြီးသောကြောင့် လွယ်ကူစွာ ဖတ်ရှုနိုင်မည် ဖြစ်သည်။
- မဲဆန္ဒရှင်အားလုံး မဲစာရင်းကို အလွယ်တကူ သိရှိစေရေးအတွက် ဆောင်ရွက်ထားမည်ဖြစ်သည်။
- အကူအညီလိုအပ်ပါက ရပ်ကွက်/ကျေးရွာအုပ်စု ကော်မရှင်ခွဲမှ ဝန်ထမ်းများက မဲဆန္ဒရှင်များအားကူညီရန် အဆင်သင့်ရှိပါသည်။
- မဲစာရင်းတွင် မဲဆန္ဒရှင်များ၏ အမည်များသည် ရပ်ကွက်/ကျေးရွာ အုပ်စုအတွင်းရှိ လမ်းအလိုက် အစီအစဉ် အတိုင်း ဖော်ပြထားသောကြောင့် အမည်များကို ပိုမိုလွယ်ကူစွာ ရှာဖွေတွေ့ရှိနိုင်မည်ဖြစ်ပါ သည်။

### တစ်နိုင်ငံလုံး မဲဆန္ဒရှင်စာရင်းကြေညာခြင်းကို မည်သို့သိရှိနိုင်မည်နည်း?

ပြည်ထောင်စုရွေးကောက်ပွဲကော်မရှင်သည် တစ်နိုင်ငံလုံး မဲဆန္ဒရှင်စာရင်း ကြေညာသည့်နေ့တွင် မဲစာရင်း၌ မိမိ၏အမည်ကို လာရောက် ကြည့်ရှုစစ်ဆေးကြရန် မဲဆန္ဒရှင်များအားအသိပေးခြင်း နှင့် အားပေးတိုက်တွန်းခြင်း ပညာပေးလုပ်ငန်းများကို တိုးချဲ့ဆောင်ရွက်မည်ဖြစ်ပါသည်။ အခြေခံမဲစာရင်း ကြေညာသည့်ကာလတွင် ပြည်ထောင်စုရွေးကောက်ပွဲကော်မရှင်သည် ရွေးကောက်ပွဲအသိပညာပေး လက်ကမ်းစာစောင်ပေါင်း ၃,၈၀၀,၀၀၀၊ မဲစာရင်းကြည့်ရန် အားပေးတိုက်တွန်းသည့် ပို့စတာပေါင်း ၃၃၅,၀၀၀ နှင့် နည်းပညာသုံးပို့စတာပေါင်း ၈၀,၀၀၀ ကို မြန်မာတစ်နိုင်ငံလုံးတွင် ဖြန့်ဝေခဲ့ပြီး ဖြစ်ပါသည်။ အဆိုပါ စာရွက်စာတမ်းများအားလုံးကို တိုင်းရင်းသားဘာသာ စကား ၁၆ မျိုးဖြင့် ဘာသာပြန်ဆိုထားပြီးဖြစ်ပါ သည်။

ပြည်ထောင်စုရွေးကောက်ပွဲကော်မရှင်သည် မဲဆန္ဒရှင်အသိပညာ ပေးခြင်းဆိုင်ရာ ပစ္စည်းများ၊ စာရွက်စာတမ်းများ ဖြန့်ဝေရေးအတွက် ပူးပေါင်းဆောင်ရွက်ရန် ပြည်နယ်နှင့်တိုင်းအားလုံးရှိ အရပ်ဖက်လူမှုအဖွဲ့အစည်းပေါင်း ၃၀၀ကျော်မှ ကိုယ်စားလှယ်ပေါင်း ၄၀၀ နှင့် ပုံမှန်အစည်းအဝေးများကျင်းပခဲ့ပြီးဖြစ်ပါသည်။

ပြည်ထောင်စုရွေးကောက်ပွဲကော်မရှင်သည် မြို့ပြနေလူငယ်မဲဆန္ဒရှင်များအတွက် ဖေ့စ်ဘွတ်ခ်လူမှုကွန်ယက်မှ အသိပညာပေးခြင်းကိုလည်း ဆောင်ရွက်ခဲ့ပါသည်။ အဆိုပါ ဖေ့စ်ဘွတ်ခ်စာမျက်နှာသည် မဲဆန္ဒရှင်များ၊ အရပ်ဖက်လူမှုအဖွဲ့အစည်းများအတွက် အခြေခံမဲစာရင်းဆိုင်ရာ အချိန်နှင့်တပြေးညီ အချက်အလက်များ၊ မဲဆန္ဒရှင်အသိပညာပေးခြင်းပစ္စည်းများ၊ စာရွက်စာတမ်းများ၊ သတင်းများနှင့် မဲစာရင်းကြည့်ရာတွင်ကြုံတွေ့ရသော ကိုယ်ပိုင်အတွေ့အကြုံများကို မျှဝေဆွေးနွေးရာ နေရာတစ်ခုဖြစ်လာခဲ့ပြီး လူပေါင်း ၃၀၀,၀၀၀ အထိ လက်လှမ်းမီ သိရှိအောင် ဆောင်ရွက်နိုင်ခဲ့ပါသည်။ အဆိုပါ လူမှုကွန်ယက်မှတစ်ဆင့် သိရှိသူများစုမှာ ရန်ကုန်တွင် နေထိုင်သူများဖြစ်ကာ ဒုတိယအများဆုံးမှာ စင်္ကာပူတွင် နေထိုင်သူများဖြစ်ပြီး မန္တလေး၊ ဘန်ကောက်၊ ကွာလာလမ်ပူတွင် နေထိုင်သူများနှင့် ပြည်နယ်နှင့်တိုင်းတို့မှ လူနည်းစုတို့ ပါဝင်ကြောင်းသိရှိရပါ သည်။

မဲဆန္ဒရှင်အသိပညာပေးခြင်းဆောင်ရွက်ချက်များကို တစ်နိုင်ငံလုံး မဲဆန္ဒရှင်စာရင်း ကြေညာချိန်ကာလအတွင်းတွင် ရေဒီယို၊ ရုပ်မြင်သံကြား၊ သတင်းစာ၊ ပို့စတာ၊ လက်ကမ်းစာစောင်များ စသည့် မီဒီယာများမှတစ်ဆင့် အရှိန်အဟုန်ဖြင့် ဆောင်ရွက်မည်ဖြစ်ကာ မဲဆန္ဒရှင်အများအပြားထံသို့ အသိပညာ ရရှိစေနိုင်မည့် အခြားသော နည်းလမ်းများဖြင့်လည်း ဆောင်ရွက်မည် ဖြစ်ပါ သည်။ ပြည်ထောင်စုရွေးကောက်ပွဲကော်မရှင်သည် တစ်နိုင်ငံလုံး မဲဆန္ဒရှင်စာရင်း ကြေညာခြင်း နှင့် အခြားသော ရွေးကောက်ပွဲဆိုင်ရာ ဆောင်ရွက်ချက်များနှင့်စပ်လျဉ်း၍ သက်ဆိုင်ရာ ဒေသမှ လူမှုအဖွဲ့အစည်းများ၊ နိုင်ငံရေးပါတီများနှင့် ဒေသဆိုင်ရာတွေ့ဆုံဆွေးနွေးပွဲများကိုလည်းဆောင်ရွက်သွားမည် ဖြစ်ပါသည်။

## မဲစာရင်းကို ဘယ်နေရာမှာ ကြေညာထားမည်လဲ?

မဲဆန္ဒရှင်များအားလုံး လွယ်ကူစွာ လက်လှမ်းမီ ကြည့်ရှုနိုင်စေရန် သက်ဆိုင်ရာ ရပ်ကွက်/ကျေးရွာအုပ်စု ကော်မရှင်အဖွဲ့ခွဲသည် အဆိုပါ ရပ်ကွက်/ကျေးရွာအုပ်စု၏မဲစာရင်းများကို ကြေညာပြသထားရန် တာဝန်ရှိပါသည်။ အများအားဖြင့် မဲစာရင်းကို သက်ဆိုင်ရာကော်မရှင်ရုံးတွင်လည်းကောင်း၊ အခြားအစိုးရအဆောက်အအုံများတွင်လည်းကောင်း၊ အများလက်လှမ်းမီ မြင်သာစေမည့် နေရာများတွင်လည်းကောင်း ကြေညာထားမည်ဖြစ်ပါသည်။ တစ်ခါတစ်ရံ မဲစာရင်းကို တစ်နေရာထက်မက ကြေညာထားနိုင်ပြီး အထူးသဖြင့် ယင်းသို့ ကြေညာထားခြင်းအားဖြင့် မဲဆန္ဒရှင်များနေထိုင်ရာနေရာတွင် လွယ်ကူစွာ သွားရောက်ကြည့်ရှုနိုင်ရန် အထောက်အကူဖြစ်စေမည်ဆိုပါက တစ်နေရာထက်မက ကြေညာထားမည်ဖြစ်ပါသည်။ အကယ်၍သံသယရှိပါက ရပ်ကွက်/ကျေးရွာအုပ်စု ကော်မရှင် အဖွဲ့ခွဲရုံး သို့မဟုတ် အထွေထွေအုပ်ချုပ်ရေးရုံးများတွင် မေးမြန်းစုံစမ်းနိုင်မည်ဖြစ်ပါသည်။

သင်၏အမည်ကို ပြည်ထောင်စု ရွေးကောက်ပွဲကော်မရှင်၏ တရားဝင် ဝက်ဘ်ဆိုက် ဖြစ်သော <https://checkvoterlist.uecmyanmar.org> တွင်လည်း ဝင်ရောက်ကြည့်ရှုနိုင်မည်ဖြစ်ပါသည်။

## တစ်နိုင်ငံလုံး မဲဆန္ဒရှင်စာရင်းကို ဘယ်အချိန်တွင် ကြေညာမည်လဲ?

တစ်နိုင်ငံလုံး မဲဆန္ဒရှင် စာရင်းကို ခန့်မှန်းခြေအားဖြင့် ၂၀၁၅ခုနှစ် ဩဂုတ်လ ၂၄ ရက်မှ စက်တင်ဘာလ ၆ရက် အထိ ကြေညာနိုင်ရန် လျာထားပါသည်။ အစိုးရအဖွဲ့အစည်းများ၊ အရပ်ဖက်လူမှုအဖွဲ့အစည်းများ၊ နိုင်ငံရေးပါတီများ၊ ပြည်တွင်း မီဒီယာများနှင့် နိုင်ငံပိုင်မီဒီယာများအားလုံးမှ ထိုသို့ ကြေညာထားခြင်းကို လူတိုင်းသိရှိစေရန်နှင့် လူတိုင်း မဲစာရင်းတွင် မိမိတို့၏ အမည်ကို စစ်ဆေးကြည့်ရှုနိုင်ရန် ပူးပေါင်း ဆောင်ရွက်ကြရမည်ဖြစ်ပါသည်။

မဲစာရင်းကို ရက်သတ္တပတ်နှစ်ပတ်ကြာ ကြေညာပြသထားမည်ဖြစ်ကာ တနင်္လာနေ့မှ သောကြာနေ့အထိနှင့် စနေ၊ တနင်္ဂနွေ၊ အစိုးရ ရုံးပိတ်ရက် များတွင် နံနက် ၁၀ နာရီ မှ ညနေ ၄နာရီ အထိ ကြေညာပြသထားမည်ဖြစ်ပါ သည်။



**မဲဆန္ဒရှင်များအနေဖြင့် ၎င်းတို့၏ အချက်အလက်များကို မှန်ကန်ကြောင်း မည်သို့ အတည်ပြုနိုင်မည်နည်း ?**

မဲရုံတိုင်းတွင် မဲဆန္ဒရှင်များ၏ အမည်များပါဝင်သော မဲစာရင်းကို ဘုတ်ပေါ်တွင်လည်းကောင်း၊ သင့်လျော်ရာ နံရံပေါ်တွင်လည်းကောင်း ကပ်ထားမည်ဖြစ်သည်။ လူတိုင်းသည် မဲစာရင်းကို ကြည့်ရှုခွင့်ရရန် တောင်းဆိုခြင်းများပြုလုပ်ရန်မလိုဘဲ မဲစာရင်းအပြည့်အစုံကို ကြည့်ရှုနိုင် မည်ဖြစ်သည်။ မဲဆန္ဒရှင်များသည် ၎င်းတို့၏အမည်ကိုလည်းကောင်း၊ မဲစာရင်းတွင် ပါဝင်ရမည်ဟု သိရှိသော မိသားစုဝင်များ၏အမည်ကို လည်းကောင်း ပါဝင်ခြင်းရှိမရှိ စစ်ဆေးရပါမည်။ ထို့အပြင် မဲဆန္ဒရှင်များသည် လျော့သွားသော သို့မဟုတ် ပြောင်းရွှေ့သွားပြီး စာရင်းမှ မပယ်ဖျက်ရသေးသော မိသားစုဝင်များ၏အမည်များကိုလည်း စစ်ဆေးကြည့်ရှု ရပါမည်။

**မဲစာရင်းတွင် အချက်အလက်များပြောင်းလဲရန် လိုအပ် ကြောင်းတွေ့ရှိရပါက မဲဆန္ဒရှင်များအနေဖြင့် မည်သို့ပြုလုပ်သင့်သနည်း ?**

အချို့သော မဲဆန္ဒရှင်များသည် မဲစာရင်းတွင် အချက်အလက်များ ဖြည့်စွက်ရန်၊ ပြင်ဆင်ရန် သို့မဟုတ် ပယ်ဖျက်ရန် လိုအပ်ကြောင်း တွေ့ရှိနိုင်သည်။ ထိုသို့တွေ့ရှိပါက အချက်အလက်များ ပြင်ဆင်ပြောင်းလဲနိုင်ရန် လျှောက်လွှာပုံစံကို ဖြည့်စွက်ကာ လက်မှတ်ထိုး၍သော်လည်းကောင်း၊ လက်ဗွေနှိပ်၍သော်လည်းကောင်း လျှောက်ထား နိုင်သည်။ မဲစာရင်း ကြေညာထားသည့်နေရာတွင် အဆိုပါလျှောက်လွှာပုံစံများကို ပေးရန်နှင့် လိုအပ်ပါက မဲဆန္ဒရှင်များ ကို လျှောက်လွှာပုံစံကို ဖြည့်ရန် နှင့် တင်သွင်းနိုင်ရန် ကူညီပေးမည့် ဝန်ထမ်းတစ်ဦး ရှိရမည် ဖြစ်သည်။ ဖြည့်စွက်ရမည့် လျှောက်လွှာပုံစံများမှာ -

**အမည်ဖြည့်သွင်းခြင်း**



- သင်သည် အမြဲတမ်းနေထိုင်သူ ဖြစ်ပြီး မဲစာရင်းတွင် အမည်မပါဝင်ပါက လျှောက်လွှာ ပုံစံ ၃ ကို ဖြည့်စွက်ရမည်။ အကယ်၍သင်သည် အခြားတစ်နေရာမှ မဲစာရင်းတွင်ပါဝင်ပြီးမှ လက်ရှိနေရာသို့ ပြောင်းရွှေ့လာသည်ဆိုပါက သင်နေထိုင်ခဲ့ရာ နေရာရှိ ကော်မရှင်ခွဲထံမှ လျှောက်လွှာ ပုံစံ ၄-ခ ကို သက်သေအထောက်အထားအဖြစ် ဦးစွာပထမ ရယူရမည်ဖြစ်သည်။



- သင်သည် အခြားအရပ်ဒေသတွင် အလုပ်လုပ်ကိုင်နေပြီး ထိုနေရာတွင် အနည်းဆုံးရက်ပေါင်း ၁၈၀ ယာယီသွားရောက်နေထိုင်သူ ဖြစ်ကာ မိမိနေရပ်သို့ပြန်၍ မဲပေးလိုဘဲ ထိုနေရာတွင်ပင် မဲပေးလိုပါက လျှောက်လွှာ ပုံစံ ၃-က ကို ဖြည့်စွက်ရမည်ဖြစ်သည်။ ထိုနေရာ တွင် အလုပ်လုပ်ကိုင်နေကြောင်း သက်သေ အထောက်အထားများလိုအပ်မည်ဖြစ်သည်။ ဤလျှောက်လွှာ သည် ယခုလာမည့် ရွေးကောက်ပွဲတွင် မဲပေးနိုင်ရေးအတွက်သာ ဖြစ်သည်။ ရွေးကောက်ပွဲပြီးနောက်တွင် သင်သည် သင်၏ မူလ နေရပ်တွင်သာ စာရင်းဝင်အဖြစ် ဆက်လက်ရှိနေမည်ဖြစ်သည်။



## အချက်အလက်များအား ပြင်ဆင်ခြင်း

- သင်၏အမည်သည် မဲစာရင်းတွင် ပါဝင်သော်လည်း အချို့အသေးစိတ်အချက်အလက် များ၊ ဥပမာ မွေးနေ့ သို့မဟုတ် အမည် စာလုံးပေါင်း မှားယွင်းကြောင်း တွေ့ရှိရပါက အချက်အလက်များ ပြင်ဆင်ပေးရေး အတွက်လျှောက်လွှာ ပုံစံ ၄-ဂ ကို ဖြည့်စွက်ရမည် ဖြစ်သည်။

## မဲစာရင်းပါ အမည်အား ပယ်ဖျက်ခြင်း

- အခြားနေရာတွင် အမြဲနေထိုင်သူအဖြစ် စာရင်းသွင်းလိုသောကြောင့် မဲစာရင်းမှ သင်၏အမည် အား ပယ်ဖျက်လိုပါက လျှောက်လွှာ ပုံစံ ၄-က ကို ဖြည့်ရမည်ဖြစ်သည်။ ပုံစံ ၄-ခ ကို မိတ္တူ တစ်စောင် ပွား ကာ လိပ်စာအသစ်တွင် စာရင်းသွင်းနိုင်ရန် ယူဆောင် သွားနိုင်မည်ဖြစ်သည်။

- မဲစာရင်းမှ တစ်စုံတစ်ဦး၏ အမည်၊ ဥပမာ လျော့သွားသော သို့မဟုတ်ပြောင်းရွှေ့သွားသော မိသားစုဝင်၏ အမည်ကို ပယ်ဖျက်လိုပါက လျှောက်လွှာ ပုံစံ ၄ ကို ဖြည့်စွက်ရမည် ဖြစ်သည်။

သင်သည် မိမိနေရပ်မဟုတ်သော နေရာတွင် ယာယီအားဖြင့် သွားရောက်နေထိုင်နေမည် ဥပမာအားဖြင့် တက္ကသိုလ်၊ ဆေးရုံ သို့မဟုတ် အကျဉ်းထောင် စသည် တို့တွင် ရောက်ရှိနေပါက သင်၏အမည် သည် မိမိမူလအိမ်လိပ်စာရှိ မဲစာရင်းတွင် ပါဝင်နေဆဲ ဖြစ် မဖြစ် ဆိုသည်ကို သေချာစွာ စစ်ဆေးသင့်ပါသည်။ သင် ရောက်ရှိနေရာ အဖွဲ့အစည်းမှ အကြီးအကဲသည် မဲပေးသည့်နေ့တွင် သင့်နေရပ်သို့ပြန်ကာ မဲပေးစရာမလိုဘဲ ကြိုတင်မဲပေးနိုင်အောင် စီစဉ်ပေး ရမည်ဖြစ်ပါ သည်။

## မဲစာရင်းကြေညာပြီးနောက် ဘာတွေဖြစ်လာမည်လဲ?

မဲစာရင်း ကြေညာပြီးနောက် ရပ်ကွက်/ကျေးရွာအုပ်စု ကော်မရှင်အဖွဲ့ခွဲမှ တင်သွင်းလာ သော လျှောက်လွှာပုံစံများကို သုံးသပ်မည်ဖြစ်ပါသည်။ တင်သွင်းလာသော လျှောက်လွှာကို အတည်ပြုပြီးပါက ပြင်ဆင်ရန် တောင်းဆိုထားသည့် အချက်အလက်များကို ပြင်ဆင်မည် ဖြစ်ပါသည်။ အကယ်၍ တင်သွင်းလာသော လျှောက်လွှာကို ငြင်းပယ်ပါက အဆိုပါ လျှောက်လွှာကို တင်သွင်းသူမဲဆန္ဒရှင်အား တင်သွင်းပြီး ခုနစ်ရက်အတွင်း ဖုန်းဖြင့်သော်လည်းကောင်း၊ သက်ဆိုင်ရာ ရပ်ကွက်ကျေးရွာကော်မရှင်အဖွဲ့ခွဲ နှင့်/သို့မဟုတ် အထွေထွေအုပ်ချုပ်ရေးမှူးရုံးမှ လူကိုယ်တိုင်သော်လည်းကောင်း လာရောက် အသိပေးအကြောင်းကြားမည်ဖြစ်ပါသည်။ သို့ဖြစ်ရာ တင်သွင်းသူအနေဖြင့် အဆိုပါကိစ္စအားဆုံးဖြတ်ချက် အပေါ် မြို့နယ်ကော်မရှင်အဖွဲ့ခွဲမှ စီရင်ချက်ချနိုင်ရန် ၃ ရက်အတွင်း အယူခံလျှောက်ထားနိုင်မည်ဖြစ်သည်။

အကယ်၍ မဲစာရင်းတွင် ကျွန်ုပ်၏အမည်၌ အမှားများ ဆက်လက်ရှိနေသေးပါက ရွေးကောက်ပွဲနေ့တွင် မဲပေးခွင့်ရနိုင်မည်လား?

မဲစာရင်းတွင် သင်၏အမည် သို့မဟုတ် လိပ်စာ စသည်တို့တွင် မှားယွင်းမှုအနည်းငယ်ကို တွေ့ရှိသော်လည်း မဲပေးသည့်နေ့တွင် သင်သည် မဲပေးနိုင်မည်ဖြစ်ပါသည်။ မဲဆန္ဒရှင်တစ်ဦးအနေဖြင့် မိမိသည် မဲပေးပိုင်ခွင့်ရှိသူ ဖြစ်ကြောင်းကို အာမခံရန် လိုအပ်ပြီး အဆိုပါ မဲစာရင်းပါ မှားယွင်းမှုများကို နောင်တွင် ကြေညာမည့် မဲစာရင်းများ၌ ပြုပြင်သွားမည်ဖြစ်ပါသည်။

တစ်နိုင်ငံလုံး မဲဆန္ဒရှင်စာရင်းကြေညာခြင်းသည် မဲစာရင်းတွင် သင်၏အမည် မှန်ကန်စွာ ပါဝင်အောင် လုပ်ဆောင်နိုင်မည့် အခွင့်အရေးပင်ဖြစ်သည်။

ဤအခွင့်အရေးကို လက်မလွှတ်ရန် အရေးကြီးပါသည်။